

En-Tek
Vesturrás 6
530 FUGLAFJØRÐUR
FØROYAR

Argir hin 9. oktober 2012
Málsnr.: 12/00193-8
Tykkara málsnr.:
Málsviðgeri: Kirstin Hansen

Umhvørvisgóðkenning

av

En-Tek í Fuglafirði

Henda umhvørvisgóðkenning av endurvinningarvirkinum En-Tek, matr. nr. 564 á Vesturrás 6 í Fuglafirði, er givin við heimild í § 29 í løgtingslóg nr. 134 frá 29. oktober 1988, um umhvørvisvernd, seinast broytt við løgtingslóg nr. 128 frá 22. desember 2008, og § 1, nr. 4 í kunngerð nr. 54 frá 3. mai 1994 um at leggja eftirlits- og umsitingaruppgávur eftir umhvørvisverndarlógini til Umhvørvisstovuna, sum broytt við kunngerð nr. 90 frá 28. september 2007.

Henda góðkenning tekur ikki støðu til, um tað er neyðugt við góðkenning eftir aðrari lóggávu.

1. Endamál

Endamálið við umhvørvisgóðkenningini er at fyribygja og avmarka dálking av náttúru og umhvørvi og ampum, sum kunnu standast av virkseminum.

2. Umsóknin

Umhvørvisstovan fekk hin 1. mai 2012 umsókn um umhvørvisgóðkenning av virkseminum hjá En-Tek í Fuglafirði.

Saman við umsóknini hevur Umhvørvisstovan móttikið eina yvirlitstekning og upplýsingar um virksemið á virkinum. Eisini hevur verið fundur við eigaran, har greitt varð frá virkseminum.

3. Lýsing av virkseminum

Virksemið hjá En-Tek er á matr. 564 á Vesturrás 6 í Fuglafirði. Í byggisamtyktini fyri Fuglafjarðar kommunu er økið lagt út sum øki B, sum er sethús/bústaðarøki. Ásetingarnar fyri øki B loyva, at tað í sambandi við bústaðirnar skal bera til at innrætta høli til handlar, onnur vinnuendamálar og stovnar, treytað av, at hesi virki ikki eru til ampa ella lýta dámin á økinum sum sethúsabýlingi.

Viðgerð av burturkasti er vanliga ikki hóskaði í einum bústaðarøki, men talan er um eitt lítið virki, sum sambært upplýsingum, sum Umhvørvisstovan hevur fingið, ikki hevur nakað týðandi útlát, ikki hevur goymslur av kemikalium ella uttandura goymslur av burturkasti. Tí metir Umhvørvisstovan, at virkið kann verða staðsett í økinum treytað av, at treytirnar í góðkenningini verða hildnar.

Virkið móttækur skrot káplar frá ymiskum el-virkjum í Føroyum, IRF og KB. Á virkinum verða káplarnir skildir og kliptir í handaligar longdir, og síðani koyrdir í ein granulator, sum knúsar teir sundur í smábitar, og skilur sundur plast og kopar. Koparið verður samlað upp í tunnur til endurvinningar og sent av landinum til Jernpladsen A/S í Danmark. Plastið verður sent til IRF til brenningar. Arbeitt verður tó við at senda plastið til endurvinningar eisini.

Upplýst verður, at onki kemur inn til virkið, har nakað kann renna frá. Alt er turt tilfar. Tó verður gólvíð spulað av og á, fyri at halda hølini rein. Uttan fyri vinnuhølið, ið er eitt bilhús, er ein frárenning við rist, sum førir vatnið til kommunala kloakk. Tá gólvíð í vinnuhølunum verður spulað, rennur vatnið út í kommunalu kloakkina.

4. Lýsing av umhvørvisviðurskiftum

Tey útlát, sum kunnu væntast at vera av hesum virksemini, eru óljóð og dust.

Granulatorurin, sum brúktur verður til káplarnar, larmar nakað. Men av tí, at virkseminið er so lítið, ber til at leggja virkseminið soleiðis, at tað er til minst møguligan ampa. Øki, sum hetta virkið liggur í, er bústaðarøki, og markvirði til óljóð er sett hareftir.

Treyt verður sett um, at virkseminið má flytast úr íbúðarøki, um ampar verða av óljóði, ið ikki kunnu fyrbyggjast.

Filtur á granulatorinum skal tryggja, at alt dust verður hildið aftur. Umhvørvisstovan setir treyt um, at regluligt eftirlit skal vera við filtrinum og at tað skal viðlíkahaldast og skiftast út, sum sagt er frá í brúkaravegleiðingini fyri maskinuna.

Samsvarandi tí upplýsta, væntast ikki stórar nøgdir av rávøru og burturkasti. Treyt verður sett um, at allar goymslur av tilfari og burturkasti skulu vera innandura. Økist virkseminið so mikið, at henda treyt ikki kann lúkast, má Umhvørvisstovan kunnast um hetta, og endurskoða góðkenningina.

5. Viðgerð

Undir viðgerðini er serligur dentur lagdur á,

- at virkseminið ikki er til ampa fyri grannalagið,
- at fyrbyggja og avmarka dálking av luft, havi og jørð,
- at umhvørvisdálkandi evni ikki verða leidd út í umhvørvið.

6. Góðkenningartreytir

Umhvørvisgóðkenningin er givin við niðanfyri nevndu treytum:

6.1. Almennar treytir

- 6.1.1. Henda umhvørvisgóðkenning, við möguligum broytingum og dagfóringum, skal altíð finnast á virkinum, og skulu øll viðkomandi starvsfólk kenna innihaldið og verða kunnað um ta lóggávu, sum góðkenningin er grundað á.
- 6.1.2. Umhvørvisstovan kann krevja, at kanningar ella sýnistøkur verða gjørdar, um mett verður at hesar eru neyðugar fyri at staðfesta, um treytirnar um útlát og óljóð verða hildnar. Kanningar skulu gerast av starvsstovu, sum kann góðkennast av Umhvørvisstovuni. Útreiðslur í hesum sambandi skulu gjaldast av En-Tek.
- 6.1.3. Virkið má ikki víðkast ella broytast byggifrøðiliga ella rakstrarliga á ein hátt, ið nertir við dálkingarviðurskipti virkisins, fyrr enn nýggj góðkenning er givin til hesa víðkan ella broyting.
- 6.1.4. Eigarskipti, navnaðabroyting ella avtøka skal fráboðast Umhvørvisstovuni. Um virkseimið heldur uppát, skal alt tilfar og øll útgerð beinast burtur.
- 6.1.5. Umhvørvisstovan hevur eftirlit við virkinum. Eftirlitið verður útint sambært kap. 7 í umhvørvisverndarlógini.
- 6.1.6. Í 5 ár eftir at góðkenningin er givin kunnu ikki gevast onnur boð ella forboð enn ásett í hesi góðkenning, uttan so at:
 - nýggjar upplýsingar eru komnar fram um dálkingarskaðaárin,
 - dálkingin elvir til umhvørvislig skaðaárin, ið ikki kundu síggjast frammanundan, tá ið góðkenningin varð givin.
 - dálkingin í aðrar mátar verður størri enn hon, ið góðkenningin er givin eftir.
- 6.1.7. Tá ið meira enn 5 ár eru gingin eftir at góðkenningin er lýst, kann Umhvørvisstovan broyta treytirnar í góðkenningini, tá ið tað er umhvørvisliga grundað, ella um betri reinsingarahættir ella minni dálkandi framleiðsluhættir eru komnir fram.

6.2. Innrætting og rakstur

- 6.2.1. Virkið skal rekast, sum ávíst í móttikna tilfarinum, og kann einans móttaka káplar o.a. tilfar, sum sagt er frá í umsóknini. Verður virkseimið víðkað til at taka ímóti øðrum burturkasti, skal søkjast um nýggja góðkenning.
- 6.2.2. Økið rundan um virkið skal haldast reint og ruddiligt.
- 6.2.3. Alt arbeiðsøki á virkinum, bæði innandura og uttandura, skal hava fast undirlag.
- 6.2.4. Miðast skal eftir at nýta bestu tøkku tøkna BAT¹, og skal tøka reinsiútgerðin altíð nýtast til fulnar, soleiðis at virkið kann halda øll útlát so lág sum gjørligt.

¹ Best Available Techniques. Hugtakið *besta tøkku tøkna* er at skilja sum mest framkomnu framleiðsluhættir, tilgongdir og rakstrarmanngongdir, sum til einhvørja tíð eru mest munadyggar fyri at fyrbygja og avmarka dálking frá ávísari vinnugrein ella ávísu virkseimi. Hugtakið fevnir ikki bert um tøkniligar loysnir, men eisini um t.d. nútímans framleiðsluhættir, nýtslu av minni dálkandi rávörum, avmarking av burturkasti, endurnýstlu og endurvinning, umframt nýtslu av rávörum og orku. Ein treyt fyri at koma undir hugtakið er eisini, at tøkna er roynd og tøk á marknaðinum fyri rímligan kostnað.

6.3. Útleiðing til luft

- 6.3.1. Allar útleiðingar til luft skulu fyrst uppeftir.
- 6.3.2. Filtrið frá útlátinum á granulatorinum skal vera undir regluligum eftirliti, og røkjast sambært ásetingunum frá framleiðara.
- 6.3.3. Umhvørvisstovan kann seta krøv um avmarking av útláti til luft, um so er, at tað verður hildið at verða neyðugt.

6.4. Goymslur

- 6.4.1. Goymsla av rá- og liðugvøru, burturkasti o.ø. skal verða innandura.
- 6.4.2. Goymslur skulu kunna læsast fyri óviðkomandi.
- 6.4.3. Flótandi og fóst vøra skal goymast í ílótum, sum eru egnað til endamálið, og sum eru merkt, soleiðis, at tað sæst, hvat er í.

6.5. Burturkast

- 6.5.1. Alt burturkast skal handfarast í samsvari við galdandi reglur um burturkast, og skal latast til góðkendan móttakara.
- 6.5.2. Burturkast skal goymast í ílótum ella bingjum, sum eru egnað til endamálið, og skal standa soleiðis, at tað ikki elvir til dálking ella er til ampa.
- 6.5.3. Burturkast skal regluliga latast góðkendum móttakara, soleiðis at goymslurnar ikki gerast ov stórar.
- 6.5.4. Tá virkið útflytir burturkast, skal Umhvørvisstovan kunnast um allan útflutning. Upplýsast skal um: slag, nøgd og móttakara.
- 6.5.5. Verður burturkast sent til onnur lond enn Danmark, krevst flutningsloyvi frá viðkomandi landi. Søkjast skal um flutningsloyvi frá Umhvørvisstovuni.

6.6. Spillivatn

- 6.6.1. Einki frárenningarvatn má bera brá av olju ella aðrari dálking.

6.7. Óljóð, ristingar og ljós

- 6.7.1. Óljóð² frá virkseminum má ikki fara upp um virðini í talvu 1. Økið, sum virkið liggur í, er øki 4.

² Ásett sum tað ekvivalenta, korrigeraða óljóðsstøðið í dB(A) í viðkomandi økjum sambært kommunalu byggisamtyktini.

Talva 1: Markvirði fyrir óljóð - dB(A)

	mánadag – fríggjadag kl. 07 – 18 leygardag kl. 07 – 14	mánadag – fríggjadag kl. 18 – 22 leygardag kl. 14 – 22 sunn- og halgidagar kl. 07 – 22	Allar dagar kl. 22 – 07
Økið 1: Vinnuøki, har larmandi virksemi kann fara fram	70 dB	70 dB	70 dB
Økið 2: Vinnuøki, har minni larmandi virksemi kann fara fram	60 dB	60 dB	60 dB
Økið 3: Blandað bústaðar- og miðstaðarøki	55 dB	45 dB	40 dB
Øki 4: Bústaðarøki	45 dB	40 dB	35 dB

6.8. Rakstarskráseting/Umhvørvisfrágreiðing

6.8.1. En-Tek skal skráseta hesar upplýsingar:

1. Móttiknar nøgdir av kaðalum
2. Avhendaðar nøgdir av plasti og øðrum burturkasti og kopari og móttakari
3. Nøgd og nær virkið hevur latið vandamikið burturkast og móttakari
4. Logbók fyri viðlíkahald av filtri á útláti frá granulatori
5. Rakstrartrupulleikar/óhapp, sum hava umhvørvisligan týðning
6. Onnur viðurskipti av umhvørvisligum týðningi

6.8.2. Rakstrarskrásetingarnar skulu til eina og hvørja tíð kunna síggjast av eftirlitsmyndugleikanum, og skulu goymast í minasta lagi 5 ár.

6.9. Óhapp

- 6.9.1. Har vandi er fyri spilli av kemikalium o.ø., skal arbeiddast á skynsaman hátt, so at dálking ikki stendst av hesum.
- 6.9.2. Virkið skal hava mannagongdir til fyribyrging av dálkingaróhappum og til upprudding eftir møgulig óhapp.
- 6.9.3. Henda dálkingaróhapp, skulu beinanvegin setast í verk tiltøk til avmarking og upprudding.
- 6.9.4. Størri útlát ella dálking skal skjótast gjørligt fráboðast Umhvørvisstovuni. Eisini skal ein frágreiðing um orsök og møgulig tiltøk til upprudding v.m. sendast Umhvørvisstovuni³.

³ Dálkingaróhapp skulu eisini fráboðast til Løgregluna (dálking á landi) ella til Sjóbjargingarstøðina, MRCC-Tórshavn (dálking á sjónum).

7. Kæruvegleiðing

Henda avgerð kann, sambært § 66 í løgtingslóg nr. 134 frá 29. oktober 1988, um umhvørvisvernd, sum broytt við løgtingslóg nr. 128 frá 22. desember 2008, kærast til landsstýrismannin við umhvørvismálum. Kæran skal sendast Umhvørvisstovuni, sum síðan sendir hana til Innlendismálaráðið við neyðugum skjølum.

Kærufreistin er 4 vikur frá tí degi, umhvørvisgóðkenningin er almannakunngjørd. Um kærufreistin er úti ein leygardag ella ein halgidag, verður kærufreistin longd til tann fyrstkomandi gerandisdagin.

Suni Petersen, deildarleiðari

/

Kirstin Hansen, umhvørvisviðgeri

Avrit: Fuglafjarðar kommuna, 530 Fuglafjørður
Landslæknin, Sigmundargøta 5, Postrúm 9, FO-110 Tórshavn